

**ပြည်ထောင်စု လူငယ်ရေးရာ ဗဟိုကောင်စီ အက်ဥပဒေ။**

[၁၉၅၁ ခုနှစ်၊ အက်ဥပဒေအမှတ် ၂၂။] (၁၉၅၁ ခု၊ ဩဂုတ်လ ၂ ရက်။)

ယခုခေတ်လူငယ်များအား ကြီးပြင်းလာသောအခါတွင် အရည်အချင်းနှင့်ပြည့်စုံ၍ အဆင့် အတန်းမြင့်သော ပြည်သူ့ပြည်သားကောင်းများ ဖြစ်မြောက်စေရန် လေ့ကျင့်မှုများ ဖန်တီးပေးရန် လိုအပ်သည်တကြောင်း၊

ထိုသို့ ဖြစ်မြောက်ရန်အတွက် ပြည်သူ့ငြိမ်းချမ်းရေး ဗဟိုကောင်စီကြီးမှ ဦးစီးလျက် ပြည်ထောင်စုလူငယ်အဖွဲ့ဟူသော အမည်ဖြင့်၊ နိုင်ငံတော်အတွင်းတွင် လူငယ်အဖွဲ့အစည်းများ တည်ထောင်ပြီး ဖြစ်သည်လည်းတကြောင်း၊

ထိုပြည်ထောင်စု လူငယ်အဖွဲ့များအား၊ အစိုးရနည်း၊ လူထုနည်းတို့ဖြင့် ကူညီစောင့်ရှောက်ရန် လိုအပ်သည်လည်းတကြောင်း၊

ထိုအကြောင်းများကြောင့် အောက်ပါအတိုင်း အက်ဥပဒေအဖြစ် ပြဋ္ဌာန်းလိုက်သည်။

၁။ (၁) ဤအက်ဥပဒေကို၊ ၁၉၅၁ ခုနှစ်၊ ပြည်ထောင်စု လူငယ်ရေးရာ ဗဟိုကောင်စီ အက်ဥပဒေဟု ခေါ်ရမည်။

(၂) ဤအက်ဥပဒေသည်၊ အာဏာတည်ရန် ကိစ္စအလို့ငှါ၊ နိုင်ငံတော်သမတက အမိန့် ကြော်ငြာ ထုတ်ပြန်ကျေညာ၍ သတ်မှတ်သည့် နေရက် ၊ တွင် အာဏာတည်ရမည်။ ထို့ပြင် ဤအက်ဥပဒေသည်၊ အာဏာတည်ခြင်းမှ ရပ်စဲရမည်ဟု နိုင်ငံတော်သမတက ငါးနှစ်မပြည့်မီ အမိန့်ကြော်ငြာစာဖြင့် မကျေညာလျှင်၊ ငါးနှစ်တိုင်တိုင် အာဏာတည် နေရမည်။

၂။ ဤအက်ဥပဒေတွင် ဗဟိုကောင်စီဆိုသည်မှာ၊ ပုဒ်မ ၃ အရ ဖွဲ့စည်းထားသော ပြည်ထောင်စု လူငယ်ရေးရာ ဗဟိုကောင်စီကို ဆိုလိုသည်။

၃။ (၁) ဤအက်ဥပဒေပါ ကိစ္စများကိုဆောင်ရွက်ရန် အလို့ငှါ၊ ပြည်ထောင်စုလူငယ် ရေးရာ ဗဟိုကောင်စီဟုခေါ်သော ဗဟိုကောင်စီ တခုကို ဖွဲ့စည်းတည်ထောင်ရမည်။ ထိုကောင်စီတွင် ဤအက်ဥပဒေ၏ ဇယား၌ဖော်ပြထားသော ပုဂ္ဂိုလ်များပါဝင်ရ မည်။

(၂) နိုင်ငံတော်တရားဝန်ကြီးချုပ်သည်၊ ဗဟိုကောင်စီ၏ ဥက္ကဋ္ဌ ဖြစ်ရမည်။ ပြည်ထောင်စု နိုင်ငံတော်အစိုးရ ပညာရေးဌာနဝန်ကြီးသည်၊ ဗဟိုကောင်စီ၏ ဒုတိယဥက္ကဋ္ဌ ဖြစ်ရမည်။

(၃) ဗဟိုကောင်စီ အဖွဲ့ဝင်များ၏ ရာထူးသက်တမ်းသည်၊ နိုင်ငံတော်သမတက သတ်မှတ်သည့်အတိုင်း ဖြစ်ရမည်။

---

<sup>၁</sup> ၁၉၅၁ ခု၊ ဩဂုတ်လ ၂ ရက်၊ မြန်မာနိုင်ငံပြန်တမ်း၊ ၁၉၅၁ ခု၊ အပိုင်း ၁၊ စာမျက်နှာ ၅၅၅ တွင်ကြည့်။

- (၄) ဗဟိုကောင်စီ၏ အစည်းအဝေးများကို၊ သာမန်အားဖြင့် အနည်းဆုံး တနှစ်လျှင် နှစ်ကြိမ်ကျင်းပရမည်။
  - (၅) ဗဟိုကောင်စီ အဖွဲ့ဝင်လူကြီးနေရာ လစ်လပ်နေသည့် အကြောင်းကြောင့်ဖြစ်စေ၊ အဖွဲ့ဝင်တဦးတယောက် ခန့်ထားရာ၌ ချို့ယွင်းချက်ရှိသည့် အကြောင်းကြောင့် ဖြစ်စေ ထိုဗဟိုကောင်စီ၏ ဆောင်ရွက်မှုများသည် ပျက်ပြယ်ခြင်းမရှိစေရ။
  - (၆) ဗဟိုကောင်စီသည်၊ ဗဟိုကောင်စီ အစည်းအဝေးအားလုံး၏၊ သို့တည်းမဟုတ် ဗဟိုကောင်စီဆိုင်ရာ ကော်မတီအစည်းအဝေး အားလုံး၏ လုပ်ငန်းအစီအစဉ်များနှင့် မှတ်တမ်းများကို၎င်း၊ ဗဟိုကောင်စီ၏ ဆောင်ရွက်မှုနှင့် စပ်လျဉ်းသော နှစ်ပတ် လည် အစီရင်ခံစာများကို၎င်း နိုင်ငံတော်သမတထံ တင်သွင်းရမည်။
- ၄။ (၁) ဗဟိုကောင်စီသည်၊ မိမိတို့အထဲမှ အဖွဲ့ဝင် တဆယ့်ငါးဦး ပါဝင်သော အမှုဆောင်အဖွဲ့ ကို ဖွဲ့စည်းရမည်။ ထိုအမှုဆောင် အဖွဲ့တွင်နိုင်ငံတော် တရားဝန်ကြီးချုပ်၊ ပြည်ထောင်စု မြန်မာနိုင်ငံတော်အစိုးရ ပညာရေးဌာနဝန်ကြီး၊ ပြည်ထောင်စု နိုင်ငံတော်အစိုးရ ဘဏ္ဍာရေးဌာနဝန်ကြီး၊ ရာထူးဝန် အဖွဲ့ဥက္ကဋ္ဌ၊ ပညာရေးဌာန ညွှန်ကြားရေးဝန်၊ ဆေးဝါးကုသမှုဌာန ညွှန်ကြားရေးဝန်၊ လူထုပညာရေးကောင်စီ ကိုယ်စားလှယ်၊ ပြန်လည်ထူထောင်ရေးအဖွဲ့ ကိုယ်စားလှယ်၊ ထို့အပြင် ကျန်အဖွဲ့ဝင် များ အနက်မှ ဗဟိုကောင်စီက ရွေးကောက်တင်မြှောက်သော အဖွဲ့ဝင် ခုနှစ်ဦး ပါဝင် စေရမည်။ ထိုအမှုဆောင်အဖွဲ့တွင်၊ နိုင်ငံတော်တရားဝန်ကြီးချုပ်သည်၊ ရာထူး အလျောက် ဥက္ကဋ္ဌဖြစ်ရမည်။ ပြည်ထောင်စု နိုင်ငံတော်အစိုးရ ပညာရေးဌာနဝန်ကြီး သည်၊ ရာထူးအလျောက် ဒုတိယဥက္ကဋ္ဌဖြစ်ရမည်။
- (၂) ဗဟိုကောင်စီ၏ သဘောတူညီချက်ကို ရယူ၍၊ အမှုဆောင် အဖွဲ့သည်၊ မိမိ၏ လုပ်ငန်းစဉ် နည်းဥပဒေများကို ပြဋ္ဌာန်းရမည်။
  - (၃) အမှုဆောင်အဖွဲ့သည်၊ ဗဟိုကောင်စီ၏ ကြီးကြပ်အုပ်ချုပ်ခြင်းကို လိုက်နာလျက်၊ ပုဒ်မ ၁၆ အရ ပြုလုပ်သည့် စည်းကမ်းဥပဒေများဖြင့် မိမိအားလွှဲအပ်သည့် တာဝန် ဝတ်တရားများနှင့် အလုပ်ဝတ်တရားများကို ဆောင်ရွက်ရမည်။
  - (၄) သာမန်အားဖြင့်ဖြစ်စေ၊ အထူးကိစ္စအတွက်ဖြစ်စေ ဗဟိုကောင်စီ အဖွဲ့ဝင်များ ပါဝင်သော ကော်မတီများကိုလည်း ဗဟိုကောင်စီက ခန့်ထားနိုင်သည်။
  - (၅) ထိုသို့ခန့်ထားသော ကော်မတီသည်လည်း ဗဟိုကောင်စီ၏ ကြီးကြပ်အုပ်ချုပ်ခြင်းကို လိုက်နာလျက်၊ ပုဒ်မ ၁၆ အရ ပြုလုပ်သည့် စည်းကမ်းဥပဒေများဖြင့် မိမိအား လွှဲအပ်သည့် တာဝန်ဝတ်တရားများနှင့် အလုပ်ဝတ်တရားများကို ဆောင်ရွက်ရမည်။
- ၅။ (၁) ဗဟိုကောင်စီ ဥက္ကဋ္ဌသည် မိမိသင့်တော်သည် ထင်မြင်သည့် အချိန်နှင့် နေရာတွင် ဗဟိုကောင်စီ အစည်းအဝေးကျင်းပရန် ဆင့်ခေါ်နိုင်သည်။

- (၂) ဗဟိုကောင်စီ၏ အစည်းအဝေးတိုင်း၌ အဖွဲ့ဝင်တစ်ယောက်စီ ဘက်ရောက်လျှင် အစည်းအဝေး အထမြောက်ရမည်။
- (၃) ဗဟိုကောင်စီ၏ ဥက္ကဋ္ဌ အစည်းအဝေးသို့ မတက်ရောက်သောအခါ၊ ဒုတိယဥက္ကဋ္ဌ က အစည်းအဝေးသဘာပတိအဖြစ်ဖြင့် ဆောင်ရွက်ရမည်။ ဥက္ကဋ္ဌ၊ ဒုတိယဥက္ကဋ္ဌ နှစ်ဦးလုံး အစည်းအဝေးသို့ မတက်ရောက်လျှင်၊ တက်ရောက်သော အဖွဲ့ဝင်များသည်၊ မိမိတို့ အထဲမှတစ်ဦးကို အစည်းအဝေးသဘာပတိအဖြစ်ဖြင့် ဆောင်ရွက်ရန် ရွေးကောက် တင်မြောက်ရမည်။
- (၄) ဗဟိုကောင်စီ၏ အစည်းအဝေး၌ ပေါ်ပေါက်သော ပြဿနာအားလုံးကို အစည်းအဝေးတက်ရောက် မဲပေးသော အဖွဲ့ဝင်များ၏ များရမဲဖြင့်သော်၎င်း၊ မဲအရေအတွက် တူညီနေသောအခါ၊ ဥက္ကဋ္ဌ (သို့တည်းမဟုတ် အစည်းအဝေးသဘာပတိ) က အနိုင်မဲပေးခြင်းဖြင့်သော်၎င်း၊ ဆုံးဖြတ်ရမည်။

၆။

- (၁) ဗဟိုကောင်စီသည်၊ မိမိ၏ တာဝန်ဝတ်တရားများနှင့် အလုပ်ဝတ်တရားများကို ကျပြန်စွာဆောင်ရွက်နိုင်ရန်အတွက်၊ လိုအပ်သည့်အရာရှိများနှင့် အမှုထမ်းများကို ခန့်ထားနိုင်သည်။
- (၂) ဗဟိုကောင်စီ အရာရှိများနှင့် အမှုထမ်းများ၏ လစာများ၊ စရိတ်များနှင့်အမှုထမ်းစည်းကမ်းများသည်၊ ဗဟိုကောင်စီက နိုင်ငံတော်သမတ၏ ကြီးကြပ်အုပ်ချုပ်ခြင်းကို လိုက်နာလျက်၊ ပုဒ်မ ၁၆ အရ ပြုလုပ်သည့် စည်းကမ်းဥပဒေများဖြင့် ပြဋ္ဌာန်းသည့် အတိုင်းဖြစ်ရမည်။
- (၃) ဗဟိုကောင်စီသည်၊ ဗဟိုကောင်စီအရာရှိများနှင့် အမှုထမ်းများ၏ တာဝန်ဝတ်တရားများနှင့် အလုပ်ဝတ်တရားများကို၊ ပုဒ်မ ၁၆ အရ ပြုလုပ်သည့် စည်းကမ်းဥပဒေများဖြင့် ပြဋ္ဌာန်းရမည်။

၇။ ဗဟိုကောင်စီသည်၊ မိမိအားအကြံဉာဏ် ပေးရန်အတွက် မည်သူ့ကိုမဆို ခန့်ထားနိုင်သည့် အပြင်၊ ထိုသူအား အခကြေးငွေများ၊ သို့တည်းမဟုတ် စရိတ်များပေးနိုင်သည်။

၈။ ဗဟိုကောင်စီက အောက်ပါကိစ္စများကို ဆောင်ရွက်ရမည်။

- (က) လူငယ်များအား အရည်အချင်းနှင့်ပြည့်စုံ၍ အဆင့်အတန်းမြင့်သော ပြည်သူ့ပြည်သားကောင်းများ ဖြစ်မြောက်စေရန်အတွက် လေ့ကျင့်မှုများ ပြဋ္ဌာန်းခြင်း ကိစ္စနှင့် စီမံကိန်းများ ပြုလုပ်ခြင်းကိစ္စ၊
- (ခ) လူငယ်ဝန်ထမ်း လုပ်ငန်းများအလို့ငှါ စည်းရုံးရေးမှူးများနှင့် ဝန်ထမ်းများအတွက် လေ့ကျင့်ရေးဌာနများနှင့် လေ့ကျင့်ရေးစနစ်များ တည်ထောင်ခြင်းကိစ္စ၊
- (ဂ) လူငယ်ဝန်ထမ်း လုပ်ငန်းများအတွက် စည်းရုံးရေးမှူးများနှင့် ဝန်ထမ်းများ ပါဝင်သော အဖွဲ့တစ်ဖွဲ့စည်းခြင်းကိစ္စ၊

(ဃ) လူငယ်ဝန်ထမ်းလုပ်ငန်းများ တွင်ကျယ်ထမြောက်ရန်အတွက် ပြည်ထောင်စု မြန်မာနိုင်ငံတဝှန်းလုံးတွင် ဒေသန္တရလူငယ်ရေးရာကောင်စီများဖွဲ့စည်း တည် ထောင်ခြင်းကိစ္စ၊ ထို့ပြင်

(င) လူငယ်ဝန်ထမ်း၊ လုပ်ငန်းများအတွက် ပြုလုပ်ထားသည့် စီမံကိန်းများကိုသာမန် အားဖြင့် ဆောင်ရွက်ခြင်းကိစ္စ။

၉။ (၁) ဗဟိုကောင်စီ၏ တာဝန်ဝတ်တရားများနှင့် အလုပ် ဝတ်တရားများဆောင်ရွက်နိုင်ရန် အတွက်၊ ဗဟိုကောင်စီအား နိုင်ငံတော်အစိုးရသည်၊ မိမိသင့်တော်သည် ထင်မြင် သည့် ငွေပေါင်းကို ထုတ်ပေးနိုင်သည်။

(၂) ဗဟိုကောင်စီသည်၊ နိုင်ငံတော်သမတ၏ တင်ကြိုခွင့်ပြုချက်ဖြင့် သာမန်အားဖြင့် ဖြစ်စေ၊ အထူးကိစ္စအတွက်ဖြစ်စေ၊ အလှူငွေကောက်ခံနိုင်သည်။

၁၀။ ဗဟိုကောင်စီသည်၊ ပြည်ထောင်စု လူငယ်ဝန်ထမ်း ရုံပုံငွေဟု ခေါ်တွင်သည့် ရုံပုံငွေတရပ်ကို ထားရှိရမည်။ ထိုရုံပုံငွေသို့ နိုင်ငံတော်အစိုးရထံမှ ရရှိသော ငွေအားလုံးကို ထည့်သွင်းရမည်။ ဗဟိုကောင်စီမှကောက်ခံရရှိသော အလှူငွေအားလုံးကိုလည်း ထိုရုံပုံငွေတွင် ထည့်သွင်းရမည်။

၁၁။ ဗဟိုကောင်စီသည်၊ ပြည်ထောင်စု လူငယ်ဝန်ထမ်းရုံပုံငွေကို အောက်ပါကိစ္စများအတွက် သုံးစွဲရမည်။

(က) လေ့ကျင့်ရေးဌာနများ၏ အသုံးစရိတ်များနှင့် လေ့ကျင့်ရေး စခန်းများ၏အသုံး စရိတ်များပါဝင်သော ဗဟိုကောင်စီရုံးစရိတ်များကိုပေးခြင်း၊

(ခ) သင်တန်းတက်သူများအား သင့်တော်သော ထောက်ပံ့ငွေများ ပေးသည့်အတွက် ကုန်ကျစရိတ်များကိုကျခံခြင်း၊ ထို့ပြင်

(ဂ) လိုအပ်သည်ဟုယူဆသော အခြားအသုံးစရိတ်များကို နိုင်ငံတော်သမတက၏ တင်ကြိုခွင့်ပြုချက်အရ ကျခံခြင်း။

၁၂။ ဗဟိုကောင်စီသည်၊ လောလောဆယ် အသုံးမလိုသေးသည့် မိမိ၏ ငွေများကို ပြည်ထောင်စု မြန်မာနိုင်ငံတော် ဘဏ်၌ဖြစ်စေ၊ နိုင်ငံတော်သမတက သဘောတူညီသည့် အခြားဘဏ် တခု၌ ဖြစ်စေ အပ်နှံထားရမည်။

၁၃။ (၁) ဗဟိုကောင်စီသည်၊ ဘဏ္ဍာတော်နှစ်၊ အသီးသီးမကုန်ဆုံးမီ၊ နောက်လာမည့် ဘဏ္ဍာတော်နှစ်အတွက် မိမိ၏ ရ-သုံးခန့်မှန်းခြေ ငွေစာရင်းကို၊ နိုင်ငံတော်သမတ၏ အခွင့်အမိန့် ရယူရန် တင်သွင်းရမည်။ ထို့ပြင် ဗဟိုကောင်စီသည် အဆိုပါ ခန့်မှန်းခြေ ငွေစာရင်းများကို ပြင်ဆင်သည့် နောက်ထပ်ပြုလုပ်သော ခန့်မှန်းခြေငွေစာရင်း များကို အခါအားလျော်စွာ ဆိုခဲ့သည့် နည်းလမ်းအတိုင်း တင်သွင်းနိုင်သည်။

သို့သော် ဗဟိုကောင်စီသည်၊ မိမိအလုပ် စတင်လုပ်ကိုင်သည့် ပဌမနှစ်နှင့် ပက်သက်၍၊ အလုပ် စတင်လုပ်ကိုင်သည့်နေ့ရက်မှ ထိုဘဏ္ဍာတော် နှစ်ကုန်ဆုံးသည်အထိ ကာလအပိုင်းအခြားအတွက် ခန့်မှန်းခြေငွေစာရင်းကို၊ နိုင်ငံတော်သမတထံ လျင်မြန်နိုင်သမျှလျင်မြန်စွာ တင်သွင်းရမည်။

(၂) ဗဟိုကောင်စီသည်၊ ဤပုဒ်မအရ ခန့်မှန်းခြေငွေစာရင်းတွင် ခွင့်ပြုသည့် ငွေထက်ပို၍ အကုန်အကျမခံရ။

၁၄။ (၁) ဗဟိုကောင်စီသည်၊ နိုင်ငံတော်သမတက ဆင့်ဆိုသည့် ကာလအပိုင်းအခြားအတွက် ငွေစာရင်းများကို နိုင်ငံတော်သမတထံ ပေးပို့ရမည်။

(၂) ဗဟိုကောင်စီသည် ရံပုံငွေစာရင်းများကို နိုင်ငံတော်သမတ၏ သဘောတူညီချက်ဖြင့်၊ နိုင်ငံတော်စာရင်းစစ်ချုပ်က ပြဋ္ဌာန်းသည့် ပုံစံအတိုင်း ထားရှိရမည်။

(၃) ဗဟိုကောင်စီ၏ ငွေစာရင်းများကို နိုင်ငံတော်စာရင်းစစ်ချုပ်က စစ်ဆေးရမည်။ ထိုငွေစာရင်းများနှင့်ပတ်သက်သည့် နိုင်ငံတော်စာရင်းစစ်ချုပ်၏ အစီရင်ခံစာကို နိုင်ငံတော်သမတထံ တင်သွင်းရမည်။

၁၅။ နိုင်ငံတော်သမတသည်၊ ဤအက်ဥပဒေပါကိစ္စများကို ဆောင်ရွက်ရန်အတွက် နည်းဥပဒေ များပြုလုပ်နိုင်သည်။

၁၆။ နိုင်ငံတော်သမတ၏ ကြီးကြပ်အုပ်ချုပ်ခြင်းကို လိုက်နာလျက်၊ ဗဟိုကောင်စီသည် အောက်ပါ ကိစ္စအားလုံးအတွက်ဖြစ်စေ၊ ကိစ္စတစ်ခုခုအတွက် ဖြစ်စေ၊ ဤအက်ဥပဒေနှင့်အညီဖြစ်သော စည်းကမ်းဥပဒေများ ပြုလုပ်နိုင်သည်။

(က) ဗဟိုကောင်စီ၏ မှုခင်းကိစ္စဆောင်ရွက်ခြင်းနှင့် ဗဟိုကောင်စီ၏ အစည်းအဝေးများ တွင် လိုက်နာဆောင်ရွက်ရန် နည်းလမ်း၊

(ခ) ဗဟိုကောင်စီအရာရှိများနှင့် အမှုထမ်းစည်းခန့်ထားခြင်း၊ အလုပ်မှထုတ်ပယ်ခြင်း၊ ထိုသူတို့၏ လစာနှင့် အမှုထမ်းစည်းကမ်းများကို သတ်မှတ်ခြင်း၊

(ဂ) ပုဒ်မ ၄ အရ၊ ဗဟိုကောင်စီက အမှုဆောင်အဖွဲ့နှင့် ကော်မတီများသို့ အာဏာများ လွှဲအပ်ခြင်း၊ ထို့ပြင်

(ဃ) ဗဟိုကောင်စီအရာရှိများနှင့် အမှုထမ်းများ၏ တာဝန်ဝတ်တရားများ၊ အလုပ်ဝတ် တရားများကို ခွဲဝေချထားခြင်း။

၁၇။ ဤအက်ဥပဒေနှင့်အညီ သဘောရိုးဖြင့် ပြုလုပ်သည့် သို့တည်းမဟုတ် ပြုလုပ်ရန်ကြံရွယ် သည့်အမှုတစ်ခုခုနှင့်ပတ်သက်၍ ဗဟိုကောင်စီအား၊ သို့တည်းမဟုတ် ဗဟိုကောင်စီအဖွဲ့ဝင် တဦးဦး အား၊ သို့တည်းမဟုတ် ဗဟိုကောင်စီအရာရှိ တဦးဦးအား၊ သို့တည်းမဟုတ် ဗဟိုကောင်စီ အမှုထမ်း တဦးဦးအား၊ မည်သည့်တရားခံမမှု၊ ရာဇဝတ်မှု၊ သို့တည်းမဟုတ် အခြားအမှုအခင်းကိုမျှ တရားစွဲ ဆိုခြင်းမပြုရ။

၁၈။ ဤအက်ဥပဒေဖြင့် ဗဟိုကောင်စီအား ပေးအပ်ထားသည့် တာဝန်ဝတ်တရား တစ်ခုခုကို ဖြစ်စေ၊ အလုပ်ဝတ်တရား တစ်ခုခုကိုဖြစ်စေ၊ ဗဟိုကောင်စီကဆောင်ရွက်ရန် ပျက်ကွက်သည်ဟု နိုင်ငံတော်သမတက မည်သည့်အချိန်၌မဆို ထင်မြင်သဘောရှိလျှင်၊ နိုင်ငံတော်သမတသည် ဗဟို

<sup>၁</sup> ပြည်ထောင်စု လူငယ်ရေးရာ ဗဟိုကောင်စီငွေစာရင်းထားရှိခြင်းစည်းမျဉ်းဥပဒေများကို၊ မြန်မာနိုင်ငံပြန်တမ်း၊ ၁၉၅၄ ခု၊ အပိုင်း ၁၊ စာမျက်နှာ ၂၆၆ တွင်ထုတ်ပြန်ကျေညာသည်။

ကောင်စီကို ဖျက်သိမ်းနိုင်သည်။ ယင်းသို့ ဖျက်သိမ်းသောအခါ၊ ပြည်ထောင်စု လူငယ်ဝန်ထမ်း ရုံပုံငွေမှ လက်ကျန်ငွေများနှင့် ဗဟိုကောင်စီပိုင် ပစ္စည်းအားလုံးသည် နိုင်ငံတော်အစိုးရ၌ တည်ရှိရမည်။

**ဇယား။**

**ပြည်ထောင်စု လူငယ်ရေးရာဗဟိုကောင်စီတွင် ပါဝင်ရမည့်ပုဂ္ဂိုလ်များ။**

[ပုဒ်မ ၃ (၁)။]

			ဦးရေ။
(၁)	နိုင်ငံတော် တရားဝန်ကြီးချုပ်	....	၁
(၂)	ပြည်ထောင်စု နိုင်ငံတော်အစိုးရ ပညာရေးဌာနဝန်ကြီး	....	၁
(၃)	ပြည်ထောင်စု နိုင်ငံတော်အစိုးရ ဘဏ္ဍာရေးဌာနဝန်ကြီး	....	၁
(၄)	ရာထူးဝန် အဖွဲ့ဥက္ကဋ္ဌ	....	၁
(၅)	ရှမ်းပြည်နယ် အစိုးရကိုယ်စားလှယ်	....	၁
(၆)	ကချင်ပြည်နယ် အစိုးရကိုယ်စားလှယ်	....	၁
(၇)	ကရင်နီပြည်နယ် <sup>၁</sup> အစိုးရကိုယ်စားလှယ်	....	၁
(၈)	ကရင်ရေးရာဌာနကိုယ်စားလှယ်	....	၁
(၉)	ချင်းရေးရာဌာန ကိုယ်စားလှယ်	....	၁
(၁၀)	ပြည်ထောင်စု မြန်မာနိုင်ငံတော် ယူနက်စကိုကော်မရှင် ကိုယ်စားလှယ်	....	၁
(၁၁)	အမျိုးသားကိုယ်လက်ကြံ့ခိုင်ရေး ကောင်စီကိုယ်စားလှယ်	....	၁
(၁၂)	အမျိုးသားကျန်းမာရေးကောင်စီ ကိုယ်စားလှယ်	....	၁
(၁၃)	ပြန်လည်ထူထောင်ရေးအဖွဲ့ ကိုယ်စားလှယ်	....	၁
(၁၄)	ဘာသာပြန်စာပေအသင်း ကိုယ်စားလှယ်	....	၁
(၁၅)	လူထုပညာရေးကောင်စီ ကိုယ်စားလှယ်	....	၁
(၁၆)	ဒီမိုကရေစီပညာပြန်ပွားရေးအသင်း ကိုယ်စားလှယ်	....	၁
(၁၇)	ပညာရေးဌာန ညွှန်ကြားရေးဝန်	....	၁
(၁၈)	ဆေးဝါးကုသမှုဌာန ညွှန်ကြားရေးဝန်	....	၁
(၁၉)	ပြည်သူ့ငြိမ်းချမ်းရေး ဗဟိုကောင်စီကြီးမှ ဦးစီလျက် ဖွဲ့စည်းတည်ထောင်ထားသည့် ပြည်ထောင်စု လူငယ်အဖွဲ့များ၏ ကိုယ်စားလှယ်များပါဝင်ဖွဲ့စည်းထားသော ‘ပြည်ထောင်စု လူငယ်အဖွဲ့၏ ဗဟိုအလုပ်အမှုဆောင်အဖွဲ့’ က မိမိတို့အထဲမှ ရွေးချယ်တင်မြှောက်သော ကိုယ်စားလှယ်	....	၁၈
(၂၀)	အထက်ဖော်ပြပါ အဖွဲ့ဝင်များ စည်းဝေး၍ ဆုံးဖြတ်သည့်အတိုင်း၊		၉

<sup>၁</sup> ဖွဲ့စည်းအုပ်ချုပ်ပုံအခြေခံဥပဒေတွင် ‘ကရင်နီပြည်နယ်’ ဆိုသည့်စကားရပ်အစား၊ ‘ကယား ပြည်နယ်’ ဆိုသည့် စကားရပ်ကို၊ ၁၉၅၁ ခုနှစ်၊ အက်ဥပဒေအမှတ် ၆၂ အရ ထည့်သွင်းသည်။

လူငယ်များကြီးပွားရေးလုပ်ငန်းများနှင့် သက်ဆိုင်သည်ဟု အသိ  
အမှတ်ပြုခြင်း ခံရသော အဖွဲ့အစည်းများမှ ကိုယ်စားလှယ်တဦးစီ၊  
သို့ရာတွင်ကိုယ်စားလှယ် စုစုပေါင်းဦးရေမှာ ကိုးဦးထက် မပိုစေရ

....

....

....

အဖွဲ့ဝင်စုစုပေါင်း

....

၄၅

